



የንጉሠ መወለድ ክፍል 2

ሠላም ወዳጆች! ባለፈው ሳምንት እግዚያብሔር ለሰው ልጆች ስለሰጠው የተስፋ ቃል ከኤደን ገነት እስከ ነቢያት ድረስ ለመዳሰስ ሞክረና። ይህ ቃልኪዳን ለመፈጸም ዘመናትን ቢያስቆጥርም እግዚያብሔር ዝም ያለ በመሰለበት ጊዜ ሁሉ በሰራ ላይ እንደነበረ እንዲሁም የእርሱ ጊዜ በደረሰ ጊዜ ቃሉን የሚፈጽም የታመነ አምላክ እንደሆነ ተመልክተናል። በዛሬው ክፍል ደግሞ የትንቢቱ ፈጻሚ የተወለደበትን ጊዜ እና ሁኔታ በማስታወስ የመጣበትን ትክክለኛ ዓላማ ለማየት እንሞክራለን።

ገና ወይም የክርስቶስ ልደትን ስናስብ አብዛኛውን ጊዜ ወደ ሃሳባችን የሚመጣው በተለያዩ መንፈሳዊ ሰዕላት ላይ ተስሎ የምናየው ጸጥ ባለ ለሊት በግርግም ውስጥ ተወልዶ በብርሃን ደምቆ ተኝቶ የሚታየው ህጻን ነው። ነገር ግን ከዛ ባለፈ ያለውን ሚስጥር ማሰብ በጣም ወሳኝ የሆነ ነገር ነው። ይህ ትንቢቱ ሥጋ የለበሰበት ወቅት ነው። ይህ ኩነት እግዚአብሔር በግልጽ ዓላማ ጣልቃ መግባቱ የተገለጸበት እውነት ነው።



ንጉሡ የተወለደው የድካማችን ሥር ከሆነው ሃጢአት በማንጸት በእኛና በእግዚያብሔር መካከል ያለውን ስብራት በመጠገን ነጻ ለማውጣት ነው። ስለዚህ ነጻ የማውጣት አዋጅ የመጀመሪያውን ማረጋገጫ በማቴዎስ ወንጌል “ወንድ ልጅ ትወልዳለች፤ ስሙንም ኢየሱስ ብለህ ትጠራዋለህ፤ ሕዝቡን ከነጢአታቸው ያድናቸዋል። (ማቴዎስ 1:21)” ብሎ መልዕኩ ለዮሰፍ እንደነገረው ተጽፎ እናገኛለን።

ከቤተልሔም እስከ ዛሬ

ለአንድ አፍታ ማርያም እና ዮሴፍ ወደ ቤተልሔም ያደረጉትን ጉዞ በህሊናችን እናስብ። ማርያም፣ ታጭታ ምናልባትም የሠርጓን ቀን የምትናፍቅ የራሷ እቅድ የነበራት፣ በመንፈስ ቅዱስ የሆነ በሠው አእምሮ ፈጽሞ ሊታሰብ ወይም ለመረዳት አዳጋች የሆነ ክስተት ቢያጋጥማትም በእግዚያብሔር አላማ ውስጥ ለመጽናት የወሰነች ሴት፣ አምላክን በማህጸኗ መሸከሟን ብታምንም በአንድ ሃገር ገዢ አዋጅ ግዳጅ ምክንያት የመውለጃ ጊዜዋ ቀርቦ እጅግ በከበደ ድካም ውስጥ ሆና ወደ ቤተልሔም የተጓዘችው ማርያም፣ በሠዎች የተጨናነቁ ጎዳናዎች፣ ህዝቡ ከተለያዩ ቦታ ተሰብስቦ በመምጣቱ ማደሪያ/ማረፊያ የሌለባት ከተማ፣ ጫጫታ እና ውክቢያ የበዛበትት ዕይንት! ይህ ጊዜና ሁኔታ ለእነዚህ ሁለት መንገደኞች ምን ያህል አስጨናቂ ነበር? እግዚአብሔር ግን የትንቢቱ ፈጻሚ የሆነው አንድያ ልጁ የሚወለድበት ጊዜ ይህ እንዲሆን መረጠ!

እንግዲህ በሠው አእምሮ ይህን ሁሉ ዘመን የተጠበቀው የትንቢቱ ፈጻሚ በአንደዚህ ዓይነት ሁኔታ ውስጥ ይወለዳል ብሎ ማሰብ መቼም ከባድ ነው። ላስተዋለው ግን ይህ ክስተት ትልቅ እና ወሳኝ የሆነ ትምህርትን ይሰጣል። በዚህ ኩነት ውስጥ ልንማረው የሚገባው በእግዚያብሔር አሰራር ውስጥ ሠው የሚያስበውን “ፍጹም” የሆነ ጊዜ እና ሰዓት አለመጠበቁን ነው።



ዛሬ የምንኖርበትን ዓለም ስንመለከት የተተራመሰ ሆኖ እናገኛለን። ከመቼውም በበለጠ በመረጃ የተሞላን ነገር ግን ባዶ የሆንበት፣ ቴክኖሎጂ እጅግ ረቅቆ ከሁሉም ሠው ጋር ቅርብ ሆነን ሳለ ግን የተራራቅንበት፣ በሠዎች ብንከበብም ዳሩ ብቸኛ የሆንበት በአጠቃላይ በጭንቀት፣ ድባቄ እና ፍርሃት ተተብትበን የምንኖርበት ጊዜ ላይ እንገኛለን። አብዛኞቻችንም በእነዚህ እና በመሳሰሉት ነገሮች በመተባበራችን ምክንያትም ልባችንን ወደ እግዚያብሔር ለመመለስ “ፍጹም” የሆነ ትክክለኛ ጊዜን እና ሰዓትን እንጠብቃለን።

ነገሩ ግን ወዲህ ነው። ንጉሡ የተወለደበትን ጊዜና ሁኔታ ስናስተውል እርሱ የመጣው ወደዚህ ዓይነቱ የተከፋፈለ፣ የደከመ እና እፎይታን ወደሚናፍቅ ዓለም ሆኖ እናገኛለን። በዚህም የምንረዳው እኛ ወደ እርሱ እንቀርብ ዘንድ መስፈርቱ ሕይወታችን በተስተካከለበት ወቅት ሳይሆን ይልቁንም በተምታታብን እና ግራ በገባን ጊዜ እንደሆነ ያሳየናል። ኢሳይያስ በትንቢቱ “በሰዎች የተናቀና የተጠላ፣ የሕመም ሰውና ሥቃይ ያልተለየው ነበር። ሰዎች ፊታቸውን እንደሚያዘሩበት ዐይነት፣ የተናቀ ነበር፤ እኛም አላከበርነውም። (ኢሳይያስ 53:3)” እንዲሁም ጳውሎስ በዕብራውያን መልዕክቱ “በድካማችን የማይራራልን ሊቀ ካህናት የለንምና፤ ነገር ግን እንደ እኛ በማንኛውም ነገር የተፈተነ ሊቀ ካህናት አለን፤ ይሁን እንጂ ምንም ኅጢአት አልሠራም። (ዕብራውያን 4:15)” አምላክ ሆኖ ሳለ ሳይገባው የሠው ልጆችን መከራ በምን ያህል ደረጃ እንደሚረዳ ቁልጭ አድርጎ ያሳየናል።

ኃጢአት እንዲሁ የተሳሳተን ድርጊት መፈጸም ብቻ ሳይሆን ከእግዚያብሔር ጋር ያለን ግንኙነት መቋረጥ ነው። ይሄ ግንኙነት በመቋረጡ ምክንያት ደግሞ ዛሬ የምንፈተንበትን ፍርሃትን፣ ድካምን እና መንፈሳዊ መዛልን አስከትሏል። ስለዚህ የክርስቶስ መምጣት ዋና ዓላማ በኃጢአት ምክንያት ከእግዚያብሔር ጋር የተቋረጠውን ግንኙነት ለማስቀጠል ነው። የዚህ ግንኙነት መቀጠል ከፈጣሪያችን ጋር በማስታረቅ ወደ ፈጠረን ዓላማ በመመለስ እንዲሁም ከእኛም ይሁን ከዓለም ልናገኘው የማንችለውን ነገር ግን በክርስቶስ ብቻ የሚገኘውን ሠላም በመስጠት ዕረፍት ያሰጠናል።

ይህ ማለት ግን ኢየሱስ ሁሉንም ችግሮች ሊያጠፋ ሳይሆን በችግሮቻችን መካከል ሊያጸናን እንደመጣ እንዲሁም እኛ ደካሞች ስንሆን መሸከም የማንችለውን እርሱ ሊሸከምልን እንደሆነ “እናንተ ሸክም የከበዳችሁና የደከማችሁ ሁሉ ወደ እኔ ኑ፤ እኔም ዕረፍት እሰጣችኋለሁ። (ማቴዎስ 11:28)” ብሎ እንደተናገረ በማቴዎስ ወንጌል የተጻፈውን ቃል በማስታወስ ልብ ልንል ይገባል።

ዛሬ ላይ በፍጹም ፍርሃት፣ ጭንቀት፣ በብስጭት ወይም በተስፋ መቋረጥ ውስጥ ላላችሁ ይህንን ስሙ፡- ቀንበራችሁን ለማቅለል ግብዣውን አቅርቦላችኋል፤ መከራና ጭንቀታችሁን ለመሸከም ንጉሡ መጥቷል! ታማኝ ነውና ፈጽሞ አይለቃችሁም! ፍጹም ሰላም እና እረፍት ታገኙ ዘንድ እየሱስን ፈልጉ!

ፀጋና ሠላም ያብዛኩሁ!
ሣክላዊ ዳ.